

**സ്വയസ്ഥിതനും ആദ്യന്തമില്ലാത്തവനും സാരാശ സമ്പൂർണ്ണനും ആയ
 ത്രിയേക ദൈവത്തിന്റെ തിരുനാമത്തിൽ (തനിക്കു സ്തുതി)
 വിശുദ്ധ മാർത്തോമ്മാ ശ്ലീഹായുടെ സിംഹാസനത്തിന്മേൽ
 ആരുദ്ധനായിരിക്കുന്ന
 പൗരസ്ത്യ കാതോലിക്കായും മലങ്കര മെത്രാപ്പോലീത്തായും
 മലങ്കര സുറിയാനി ക്രിസ്ത്യാനി അസോസിയേഷൻ പ്രസിഡന്റും ആയ
 മോറാൻ മാർ ബസേലിയോസ് മാർത്തോമ്മാ പൗലോസ് ദ്വിതീയൻ**



നമ്പർ: 108/2021

നമുക്ക് എത്രയും പ്രിയപ്പെട്ടിരിക്കുന്ന നമ്മുടെ.....
 പള്ളിവികാരിയും ദേശത്തു പട്ട
 കാരും പള്ളികൈസ്ഥാനികളും ശേഷം വിശ്വാസികളും കൂടി കണ്ടെക്കാൻ നിങ്ങൾക്ക് വാഴ്വ്!

കർത്താവിൽ പ്രിയരെ,

നമ്മുടെ മലങ്കര സുറിയാനി ക്രിസ്ത്യാനി അസോസിയേഷന്റെ (മലങ്കര അസോസിയേഷന്റെ) ഒരു യോഗം താഴെ പറയുന്ന വിഷയങ്ങളെപ്പറ്റി ആലോചിച്ച് ആവശ്യമായ തീരുമാനം ചെയ്യുന്നതിന് പരുമല സെമിനാരിയിൽവെച്ച് 2021 ഒക്ടോബർ മാസം 14-ാം തീയതി വ്യാഴാഴ്ച പകൽ ഒരു മണി (IST) മുതൽ നമ്മുടെ അധ്യക്ഷതയിൽ നടത്തുന്നതിന് നാം തീരുമാനിച്ചു പ്രഖ്യാപിക്കുന്നു.

ആലോചനാ വിഷയങ്ങൾ

1. പൗരസ്ത്യ കാതോലിക്കായുടെയും മലങ്കര മെത്രാപ്പോലീത്തായുടെയും പിൻഗാമിയായി ഒരാളെ തിരഞ്ഞെടുക്കുക.
2. മലങ്കര അസോസിയേഷൻ പ്രസിഡന്റിന് ആവശ്യമെന്ന് ബോധ്യമുള്ളതും മുൻകൂട്ടി അനുവദിക്കുന്നതുമായ ഇതര വിഷയങ്ങൾ പരിഗണിച്ച് യുക്തമായ തീരുമാനങ്ങൾ ചെയ്യുക.

മലങ്കര അസോസിയേഷൻ യോഗ നടത്തിപ്പ് സംബന്ധിച്ച് മലങ്കര ഓർത്തഡോക്സ് സുറിയാനി സഭാ ഭരണഘടന (1934-ലെ മലങ്കര സഭാ ഭരണഘടന) പ്രകാരവും 'മലങ്കര സുറിയാനി ക്രിസ്ത്യാനി അസോസിയേഷൻ യോഗം കൂടി തിരഞ്ഞെടുപ്പു നടത്തുന്നത് സംബന്ധിച്ച നടപടി ചട്ടങ്ങൾ' പരിഗണിച്ചും നാം ചെയ്തിട്ടുള്ള ക്രമീകരണങ്ങളുടെ ചുരുക്കം താഴെ ചേർത്തിരിക്കുന്നു:

മലങ്കര ഓർത്തഡോക്സ് സുറിയാനി സഭാ ഭരണഘടന 71-ാം വകുപ്പനുസരിച്ച് പള്ളി ഇടവകകളിൽ നിന്നും തിരഞ്ഞെടുക്കപ്പെട്ട പ്രതിപുരുഷന്മാരുടെ ഔദ്യോഗിക കാലാവധി 5 വർഷം ആയിരിക്കുന്നതി

നാൽ, 2017 ജനുവരി മാസം 29-ാം തീയതി പ്രസിദ്ധപ്പെടുത്തിയ പ്രതിപുരുഷന്മാരുടെ ലിസ്റ്റിൽ ഉൾപ്പെട്ട അംഗങ്ങളും, ഇപ്പോൾ നിലവിലുള്ള മാനേജിംഗ് കമ്മിറ്റി അംഗങ്ങളും ഈ കല്പന അനുസരിച്ച് കൂടുന്ന അസോസിയേഷൻ യോഗത്തിൽ സംബന്ധിക്കുന്നതിന് അർഹതയുള്ള അംഗങ്ങളായിരിക്കും. എന്നാൽ മാനേജിംഗ് കമ്മിറ്റിയിലേക്ക് നോമിനേറ്റ് ചെയ്യപ്പെട്ടിട്ടുള്ള അംഗങ്ങൾക്ക് അസോസിയേഷൻ തെരഞ്ഞെടുക്കേണ്ട ഏതെങ്കിലും സ്ഥാനത്തേക്കുള്ള തെരഞ്ഞെടുപ്പിൽ വോട്ടുചെയ്യുന്നതിന് അവകാശം ഉണ്ടായിരിക്കുന്നതല്ല. ഏതെങ്കിലും ഇടവകയിൽ പ്രതിപുരുഷന്മാരുടെ ഒഴിവുകൾ മലങ്കര ഓർത്തഡോക്സ് സുറിയാനി സഭാ ഭരണഘടന അനുചരം 71 (d) പ്രകാരം നികത്തിയിട്ടുള്ള പക്ഷം പ്രസ്തുത വിവരം 2021 ജൂലൈ 30-ന് മുമ്പായി രേഖാമൂലം അതതു ഇടവകമെത്രാപ്പോലീത്താമാർ നമ്മുടെ കാതോലിക്കേറ്റ് ഓഫീസിലേക്ക് അറിയിച്ചിരിക്കേണ്ടതും, ആയത് പരിശോധിച്ച് അന്തിമ ലിസ്റ്റ് (ഫൈനൽ ലിസ്റ്റ്) തയ്യാറാക്കുന്നതുമാണ്.

അസോസിയേഷൻ യോഗം അംഗങ്ങളുടെ ഫൈനൽ ലിസ്റ്റ് 2021 സെപ്റ്റംബർ മാസം 13-ാം തീയതി ദേവലോകം കാതോലിക്കേറ്റ് ഓഫീസിലും, അസോസിയേഷൻ യോഗസ്ഥലത്തും സഭയുടെ ഔദ്യോഗിക വെബ്സൈറ്റിലും (www.mosc.in) പ്രസിദ്ധീകരിക്കുന്നതാണ്. ഫൈനൽ ലിസ്റ്റിൽ പേരുള്ളവരെ മതിയായ തിരിച്ചറിയൽ രേഖകൾ പരിശോധിച്ച് ആധികാരികത ഉറപ്പാക്കി യോഗത്തിൽ പങ്കെടുപ്പിക്കുന്നതാണ്.

അസോസിയേഷൻ യോഗത്തിൽ സംബന്ധിക്കുന്നതിന് അർഹതയുള്ള പള്ളി ഇടവക പ്രതിപുരുഷന്മാരെ, ആലോചനാ വിഷയങ്ങൾ സംബന്ധിച്ച് അഭിപ്രായം പറയുന്നതിനും, വേണ്ടി വന്നാൽ വോട്ടുചെയ്യുന്നതിനുമായി പള്ളിച്ചെലവിൽ അയയ്ക്കേണ്ടതാണ്. യോഗത്തിൽ സംബന്ധിക്കുന്നതിന് അർഹതയുള്ളവർ അതതു പള്ളി വികാരി സാക്ഷ്യപ്പെടുത്തിയ തിരിച്ചറിയൽ രേഖകൾ സഹിതം, യോഗസ്ഥലത്തുള്ള രജിസ്ട്രേഷൻ കൗണ്ടറിൽ യോഗദിവസം രാവിലെ 9 മണി മുതൽ 12 മണി വരെയുള്ള സമയത്ത് ഹാജരായി ഹാജർ പുസ്തകത്തിൽ ഒപ്പിട്ട് യോഗ സ്ഥലത്ത് പ്രവേശിക്കുന്നതിനുള്ള ബാഡ്ജുകൾ വാങ്ങി യോഗത്തിന് അരമണിക്കൂർ മുമ്പ് അവരവർക്ക് നിശ്ചയിച്ചിട്ടുള്ള സീറ്റുകളിൽ ഇരിക്കേണ്ടതാകുന്നു. പ്രതിപുരുഷന്മാരെ തിരിച്ചറിയുന്നതിന് ആവശ്യം വന്നാൽ അതിലേക്ക് വികാരിയോ, മറ്റു പട്ടക്കാരോ, സ്ഥലത്തു വച്ച് നേരിട്ട് സാക്ഷ്യപ്പെടുത്തേണ്ടതാകുന്നു.

തെരഞ്ഞെടുക്കപ്പെടേണ്ട സ്ഥാനത്തേക്കുള്ള നാമനിർദ്ദേശ പത്രികകൾ പരിശോധിച്ച് തീരുമാനം എടുക്കുന്നതിനും അസോസിയേഷൻ യോഗ നടത്തിപ്പ് സംബന്ധിച്ച് പരാതിയുണ്ടെങ്കിൽ അതു കേട്ട് തീരുമാനിക്കുന്നതിനും മറ്റുമായി അഭിവാന്ദ്യ ഡോ. മാത്യൂസ് മാർ തീമോത്തിയോസ് മെത്രാപ്പോലീത്താ പ്രസിഡന്റും, റവ.ഫാ. പി.കെ. സഖറിയാ പെരിയോർമറ്റം, അഡ്വ. മാത്യൂസ് മന്തേത്ത്, അഡ്വ.ഡോ. മത്തായി മാമ്പള്ളിൽ, ശ്രീ. തോമസ് ജോൺ മോളേത്ത് എന്നിവർ അംഗങ്ങളുമായി ഒരു ട്രിബ്യൂണലിനെ നാം നിയമിച്ച് അധികാരപ്പെടുത്തിയിട്ടുള്ളതാകുന്നു. ട്രിബ്യൂണലിലേക്കുള്ള പരാതികൾ ട്രിബ്യൂണൽ അദ്ധ്യക്ഷന്റെ പേർക്ക് (കാതോലിക്കേറ്റ് ഓഫീസ്, ദേവലോകം പി.ഒ., മുട്ടമ്പലം (via) കോട്ടയം 686004 എന്ന വിലാസത്തിൽ) അയച്ചുകൊടുക്കുകയോ, നേരിട്ടു നൽകുകയോ, ഇ-മെയിലായി catholicateoffice@mosc.in എന്ന ഇ-മെയിൽ വിലാസത്തിലേക്ക് അയയ്ക്കുകയോ ചെയ്യാവുന്നതാണ്. 2021 ഓഗസ്റ്റ് മാസം 5-ാം തീയതി വ്യാഴാഴ്ചയും, 2021 ഓഗസ്റ്റ് മാസം 18-ാം തീയതി ബുധനാഴ്ചയും, 2021 സെപ്റ്റംബർ മാസം 29-ാം തീയതി ബുധനാഴ്ചയും പകൽ 9 മണി മുതൽ 5 മണിവരെ കോട്ടയം ദേവലോകം കാതോലിക്കേറ്റ് അരമന്തയിൽ ട്രിബ്യൂണൽ കൂടി തീരുമാനങ്ങൾ കൈക്കൊള്ളുന്നതാണ്. ട്രിബ്യൂണലിന്റെ തീരുമാനങ്ങൾ അന്തിമവും എല്ലാവർക്കും ബാധകവും ആയിരിക്കുന്നതാകുന്നു.

നാമനിർദ്ദേശ പത്രികകൾ 2021 സെപ്റ്റംബർ മാസം 14-ാം തീയതി മുതൽ കാതോലിക്കേറ്റ് ഓഫീസിൽ നിന്നും ലഭിക്കുന്നതാണ്. നിശ്ചിത ഫോറത്തിൽ അസോസിയേഷൻ അംഗങ്ങളുടെ ലിസ്റ്റിൽ പേരുള്ളവരിൽ 30 പേർ ചേർന്ന് ഓരോ നാമനിർദ്ദേശ പത്രിക സമർപ്പിക്കാവുന്നതാണ്. നാമനിർദ്ദേശപത്രികകൾ കാതോലിക്കേറ്റ് ഓഫീസിന്റെ അസ്സൽ മുദ്രയോടു കൂടിയ അതതു ഫോറത്തിൽ ആയിരിക്കേണ്ടതും, ഒരാളിനെ നാമനിർദ്ദേശം

ചെയ്യുന്നതിലേക്ക് മുന്നിൽ കൂടുതൽ നാമനിർദ്ദേശങ്ങൾ തയ്യാറാക്കുകയോ സമർപ്പിക്കുകയോ ചെയ്തുകൂടാത്തതുമാണ്. ഒരംഗത്തിന് ഒന്നിൽ കൂടുതൽ നാമനിർദ്ദേശ പത്രികയിൽ ഒപ്പിടുന്നതിന് അധികാരം ഇല്ലാത്തതാണ്. എല്ലാ നാമനിർദ്ദേശങ്ങളും, 28-09-2021 നോ അതിനു മുമ്പോ അസോസിയേഷൻ സെക്രട്ടറിക്ക് ലഭിച്ചിരിക്കണം. സ്ഥാനാർത്ഥികളെ നാമനിർദ്ദേശം ചെയ്യുന്നതിന് അസോസിയേഷൻ മാനേജിംഗ് കമ്മിറ്റിക്കും അവകാശം ഉണ്ടായിരിക്കുന്നതാകുന്നു. നാമനിർദ്ദേശങ്ങളുടെ സൂക്ഷ്മ പരിശോധന ടി ട്രിബ്യൂണൽ നടത്തുന്നതും സാധുവായ പത്രികകൾ സ്വീകരിക്കുന്നതുമാണ്.

സാധുവായ നാമനിർദ്ദേശങ്ങൾ അസോസിയേഷൻ യോഗത്തിന്റെ അജണ്ടയിൽ ചേർക്കുന്നതും, അസോസിയേഷൻ യോഗത്തിന് പത്തു ദിവസം മുമ്പ് (03-10-2021) യോഗസ്ഥലത്തും, കാരോലിനക്കേറ്റ് ഓഫീസിലും, ഔദ്യോഗിക വെബ്സൈറ്റിലും പ്രസിദ്ധപ്പെടുത്തുന്നതുമാകുന്നു. അജണ്ടാ പ്രസിദ്ധപ്പെടുത്തിയശേഷം മൂന്നു ദിവസത്തിനകം നാമനിർദ്ദേശം പിൻവലിക്കാവുന്നതാകുന്നു. നാമനിർദ്ദേശം പിൻവലിച്ചവരുടെ പേരുകൾ ഉൾപ്പെടാതെയുള്ള അജണ്ടാ യോഗദിവസത്തിന് ഏഴുദിവസം മുമ്പ് (06-10-2021) യോഗസ്ഥലത്തും, കാരോലിനക്കേറ്റ് ഓഫീസിലും, ഔദ്യോഗിക വെബ്സൈറ്റിലും പ്രസിദ്ധപ്പെടുത്തുന്നതാണ്.

പൗരസ്ത്യ കാരോലിനയുടെയും മലങ്കര മെത്രാപ്പോലീത്തായുടെയും പിൻഗാമിയുടെ സ്ഥാനത്തേക്കുള്ള തിരഞ്ഞെടുപ്പിന് അസോസിയേഷൻ യോഗം പരിഗണനയ്ക്ക് എടുക്കുന്ന നാമനിർദ്ദേശം ഒന്നു മാത്രമേയുള്ളൂ എങ്കിൽ അപ്രകാരം നാമനിർദ്ദേശം ചെയ്യപ്പെട്ട മേൽപ്പട്ടക്കാരൻ ഏകാഭിപ്രായമായി തിരഞ്ഞെടുക്കപ്പെട്ടതായി പ്രഖ്യാപിക്കപ്പെടുന്നതാകുന്നു. അസോസിയേഷൻ യോഗം പരിഗണനയ്ക്ക് എടുക്കുന്ന നാമനിർദ്ദേശങ്ങൾ ഒന്നിലധികം ഉണ്ടായിരുന്നാൽ വോട്ടിംഗ് നടത്തി ഫലം പ്രഖ്യാപിക്കുന്നതും, വോട്ടിംഗ് കൈമാറ്റം ചെയ്യാവുന്ന ഒറ്റവോട്ട് (Single Transferable Vote) സമ്പ്രദായമനുസരിച്ച് രഹസ്യ ബാലറ്റ് മൂലം നടത്തുന്നതും നാമനിർദ്ദേശം ചെയ്യപ്പെട്ടവരിൽ ഒരു മേൽപ്പട്ടക്കാരൻ തിരഞ്ഞെടുക്കപ്പെട്ടതായി പ്രഖ്യാപിക്കുന്നതിന് വോട്ടു ചെയ്യുന്ന അംഗങ്ങളുടെ സാധുവായ വോട്ടുകളിൽ (Valid Votes) അമ്പതു ശതമാനത്തിലധികം വോട്ടുകൾ കിട്ടിയിരിക്കേണ്ടതും, വോട്ടുകൾ തുല്യമായി വന്നാൽ നറുക്കിട്ട് ഫലം നിർണ്ണയിക്കുന്നതുമാകുന്നു.

അസോസിയേഷൻ യോഗത്തിന്റെ നടത്തിപ്പിന് വൈസ് പ്രസിഡണ്ടുമാരിൽ ആരെയെങ്കിലും നിയോഗിക്കുന്നതിന് നമുക്ക് അധികാരം ഉണ്ടായിരിക്കുന്നതാകുന്നു.

ഈ കല്പനപ്രകാരം കൂടുന്ന അസോസിയേഷൻ യോഗ നടപടി സംബന്ധിച്ചോ, ഇവയിൽപ്പെടാത്തതായി അസോസിയേഷൻ യോഗനടത്തിപ്പിന് അതതു സമയത്ത് ആവശ്യമായിവരുന്ന ഏതെങ്കിലും കാര്യങ്ങൾ സംബന്ധിച്ചോ, അപ്പോഴപ്പോൾ യുക്തമായ തീരുമാനങ്ങൾ ചെയ്യുന്നതിന് നമുക്ക് അല്ലെങ്കിൽ മേൽപ്രകാരം വൈസ് പ്രസിഡന്റിനെ നാം നിയോഗിച്ചിരുന്നാൽ അദ്ദേഹത്തിന്, അധികാരമുണ്ടായിരിക്കുന്നതാണ്.

ഈ കല്പന സഭയിലെ എല്ലാ ഇടവകപള്ളികളുടെയും സഭാംഗങ്ങളുടെയും മറ്റും അറിവിലേക്കും, ഇതിൽ നിർദ്ദേശിക്കുന്ന പ്രകാരമുള്ള നടപടികൾക്കുമായി 2021 ജൂൺ മാസം 21-ാം തീയതിയിലെ മലയാള മനോരമ, മംഗളം എന്നീ ദിനപത്രങ്ങളിലും, 'മലങ്കരസഭ' മാസികയിലും, www.mosc.in എന്ന പ. സഭയുടെ ഔദ്യോഗിക വെബ്സൈറ്റിലും പ്രസിദ്ധീകരിക്കുന്നതാണ്.

അസോസിയേഷൻ യോഗത്തിൽ സംബന്ധിക്കുന്നതിന് അർഹതയുള്ള അംഗങ്ങളുടെ അറിവിലേക്കായി ഈ കല്പനയുടെ ഓരോ പകർപ്പ് നമ്മുടെ ഫാസിമിലി/കമ്പ്യൂട്ടർ ഒപ്പോടുകൂടി അയയ്ക്കുന്നതാണ്.

മേൽ പ്രകാരം അസോസിയേഷൻ യോഗം നടത്തുന്നതു സംബന്ധിച്ചും മറ്റുമുള്ള കൂടുതൽ വിവരങ്ങൾ നമ്മുടെ കാരോലിനക്കേറ്റ് ഓഫീസിൽ നിന്നും ലഭിക്കുന്നതാണ്.

പ്രിയരെ,


കൊവിഡ്-19 മഹാമാരി നിമിത്തം ലോകം മുഴുവനും അതീവകേശം അനുഭവിക്കുന്ന കാലഘട്ടമാണല്ലോ ഇത്. ഒരേ സ്ഥലത്ത് ഒരുമിച്ചുകൂടി യോഗങ്ങൾ നടത്തുന്നതിന് എല്ലാവരുടെയും സുരക്ഷയെപ്രതി അധികാ

രികൾ നിലവിൽ നിയന്ത്രണമേർപ്പെടുത്തിയിട്ടുണ്ട്. ആയതിനാൽ മലങ്കര സുറിയാനി ക്രിസ്ത്യാനി അസോസിയേഷൻ യോഗം സാധാരണ നടപടിക്രമപ്രകാരം നിശ്ചയിക്കപ്പെട്ട സ്ഥലത്തും, തീയതിയിലും മുഴുവൻ അംഗങ്ങളെ ഒരുമിച്ചുചേർത്ത് നടത്തുവാൻ സാധ്യമല്ലാതെവരുന്ന പക്ഷം, ആവശ്യമെങ്കിൽ, അപ്പോൾ നിലവിലുള്ള സാഹചര്യം കണക്കിലെടുത്ത് ആയതിന് അനുയോജ്യമായ സാങ്കേതിക സംവിധാനങ്ങൾ പ്രയോജനപ്പെടുത്തിക്കൊണ്ട് സുതാര്യമായും, നിയമാനുസൃതമായും ചേരേണ്ടതുണ്ട്. ആയത് സംബന്ധിച്ച വിശദാംശങ്ങൾ നാമോ അല്ലെങ്കിൽ നാം വൈസ് പ്രസിഡന്റിനെ മേൽപ്രകാരം നിയോഗിച്ചിരുന്നാൽ അദ്ദേഹമോ പ്രഖ്യാപിക്കുന്നതും, അപ്രകാരമുള്ള ക്രമീകരണങ്ങൾ അപ്പോഴപ്പോൾ സ്വീകരിച്ച് നിങ്ങളെ അറിയിക്കുന്നതുമായിരിക്കും. അസോസിയേഷൻ അംഗങ്ങളെ യോഗസംബന്ധമായ വിവരങ്ങൾ അതത് സമയം അറിയിക്കുന്നതിനായി നിലവിലുള്ള അംഗങ്ങളുടെ ഇ-മെയിൽ വിലാസവും, മൊബൈൽ നമ്പരും/വാട്സ്ആപ്പ് നമ്പരുകളും ഇത് സഹിതം അയയ്ക്കുന്ന ഫോർമാറ്റിൽ അതത് പള്ളികളിലെ വികാരിമാർ ഈ കല്പന ലഭിച്ച് 15 ദിവസത്തിനകം നമ്മുടെ കാതോലിക്കേറ്റ് ഓഫീസിലേക്ക് തപാൽ വഴിയോ, catholicateoffice@mosc.in എന്ന ഇ-മെയിൽ വിലാസത്തിലോ അയച്ചുതരേണ്ടതാണ്.

ശേഷം പിന്നാലെ,

സർവ്വശക്തനായ ദൈവത്തിന്റെ കൃപയും അനുഗ്രഹങ്ങളും, നിങ്ങളേവരോടും കൂടെ സദാ വർദ്ധിച്ചിരിക്കുമാറാകട്ടെ. ആയത് ദൈവമാതാവായ പരിശുദ്ധ കന്യകമറിയാം അമ്മയുടെയും ഇന്ത്യയുടെ കാവൽ പിതാവായ മാർത്തോമ്മാ ശ്ലീഹായുടേയും നമ്മുടെ പരിശുദ്ധ പിതാക്കന്മാരായ യൽദോ മാർ ബസേലിയോസിന്റെയും, മാർ ഗ്രീഗോറിയോസിന്റെയും, മാർ ദീവന്നാസ്യോസിന്റെയും ശേഷം എല്ലാ ശുദ്ധിമാന്മാരുടെയും, ശുദ്ധിമതികളുടെയും പ്രാർത്ഥനകളാൽ തന്നെ. ആമ്മീൻ.

സ്വർഗസ്ഥനായ ഞങ്ങളുടെ പിതാവേ.....



ബസേലിയോസ് മാർത്തോമ്മാ പൗലോസ് ദിതീയൻ

2021 ജൂൺ മാസം 10 -ാം തീയതി
പരുമല സെന്റ് ഗ്രീഗോറിയോസ്
ആശുപത്രിയിൽ നിന്ന്